

अमर उजाला

नकली नोटों का खेल: गिरोह का राजफाश! बीटेक और पीएचडी धारक छाप रहे थे नोट, यूट्यूब से सीखा था तरीका



कानपुर में क्राइम ब्रांच और गोविंदनगर पुलिस की संयुक्त टीम ने नकली नोट छापने वाले गिरोह का खुलासा करते हुए एक डॉक्टर, इंजीनियर समेत तीन आरोपियों को गिरफ्तार कर लिया। गिरोह के पास से 4.59 लाख रुपये के नकली नोट बरामद किए गए हैं।

बता दें कि पकड़ा गया गिरोह फिरोजाबाद में नोट छाप रहा था और रकम को कानपुर के बाजारों में खपाने के लिए लेकर आया था। बाजार में जाली नोट उतारते उससे पहले पुलिस ने तीनों को गिरफ्तार कर लिया। खुलासा करने वाली टीम को पुलिस कमिश्नर बीपी जोगदंड ने 50 हजार रुपये के इनाम की घोषणा की है।

पुलिस कमिश्नर बीपी जोगदंड ने बताया कि नकली नोटों की एक खेप शहर में खपाने की सूचना मिली थी। इस मामले में गोविंदनगर पुलिस को पहली जानकारी तब मिली जब उन्हें शहर निवासी एक आरोपी की जानकारी मिली। पुलिस ने उसे ट्रेस किया और पकड़ लिया।

Source: <https://www.amarujala.com/uttar-pradesh/kanpur/fake-currency-printing-gang-busted-in-kanpur-police-arrested-three-accused-2023-02-21>